

കമ്മ്യൂണിയോ ഇന്ത്യ ഞായർ

2020 മാർച്ച് 1-ാം തീയതി

യേശുക്രിസ്തുവിൽ പ്രിയ സഹോദരീ സഹോദരങ്ങളേ,

കമ്മ്യൂണിയോ ഇന്ത്യ ഞായർ ഒരിക്കൽക്കൂടി നാം സാഹോദര്യം ആചരിക്കുകയാണ്. ഭാരതത്തിലെ ലത്തീൻ സഭയുടെ മിഷൻ പ്രവർത്തനങ്ങൾക്കുവേണ്ടിയും നമ്മുടെ രാജ്യത്തിന്റെ വിവിധങ്ങളായ മേഖലകളിൽ പ്രേഷിതപ്രവർത്തനത്തിൽ ഏർപ്പെട്ടിരിക്കുന്ന നമ്മുടെ മിഷണറിമാർക്കുവേണ്ടിയും പ്രത്യേകം പ്രാർഥിക്കാനുള്ള ദിവസമാണ് കമ്മ്യൂണിയോ ഇന്ത്യ ഞായർ. സാഹചര്യങ്ങൾ അനുകൂലമാണെങ്കിലും അല്ലെങ്കിലും (1 തിമോ. 4,2) സന്തോഷത്തോടുകൂടി സുവിശേഷം പ്രസംഗിക്കുന്ന നമ്മുടെ മിഷണറിമാർക്കുവേണ്ടിയും ഭാരതത്തിലെ ലത്തീൻ സഭയുടെ മിഷൻ പ്രവർത്തനങ്ങൾക്കുവേണ്ടിയും പ്രാർഥിക്കാൻ നമ്മുക്കോരോരുത്തർക്കും കടമയും ഉത്തരവാദിത്വവുമുണ്ട്.

സുവിശേഷം പ്രഘോഷിക്കുകയെന്നത് ജ്ഞാനസ്നാനം സ്വീകരിച്ച ഓരോ ക്രൈസ്തവന്റെയും കടമയാണ്. ക്രിസ്തുവിന്റെ സുവിശേഷം മാനവരാശിയുടെ എല്ലാ തലങ്ങളിലേക്കും എത്തിക്കാനും അതുവഴി നമ്മുടെ സമൂഹത്തെ പരിവർത്തന വിധേയമാക്കാനും നവീകരിക്കാനും നാം ഏവരും വിളിക്കപ്പെട്ടിരിക്കുന്നുവെന്ന് വിശുദ്ധ പോൾ ആറാമൻ പാപ്പാ അഭിപ്രായപ്പെട്ടിട്ടുണ്ട്. (Evangelii Nuntiandi 18).

ഭാരതത്തിലെ സഭയിലെ നമ്മുടെ മിഷണറിമാർ സുവിശേഷത്തിന്റെ സന്തോഷം എല്ലാവരിലേക്കും എല്ലായിടത്തേക്കും എത്തിക്കാൻ പ്രതികൂലസാഹചര്യങ്ങളിൽപ്പോലും അക്ഷീണം പ്രയത്നിക്കുന്നുണ്ട്. എന്നാൽ നമ്മുടെ പല മിഷൻ രൂപതകളും അവിടങ്ങളിൽ പ്രവർത്തിക്കുന്ന സമർപ്പിതരും അല്പമായ പ്രേഷിതരും തങ്ങളുടെ പ്രേഷിതപ്രവർത്തനം മുന്നോട്ടു കൊണ്ടുപോകാൻ സാമൂഹികമായും സാമ്പത്തികമായും ഏറെ ക്ലേശിക്കുന്നുണ്ട്. മിഷൻ രൂപതകളിലെ വിശ്വാസികളുടെയും പ്രേഷിതപ്രവർത്തകരുടെയും ജീവിതാവസ്ഥയുമായി താരതമ്യം ചെയ്യുമ്പോൾ ദൈവാനുഗ്രഹത്താൽ നമ്മിൽ പലരും സാമൂഹികമായും സാമ്പത്തികമായും ഏറെ മെച്ചപ്പെട്ട ജീവിതം നയിക്കുന്നവരാണ്. അടിസ്ഥാന ആവശ്യങ്ങൾ പോലും നിർവഹിക്കാൻ സാധിക്കാതെ പരിമിതമായ ജീവിത സാഹചര്യങ്ങളിൽ ജീവിക്കുകയും പ്രവർത്തിക്കുകയും ചെയ്യുന്ന നിരവധി മിഷണറിമാർ നമ്മുടെ സജീവമായ ക്രൈസ്തവ വിശ്വാസ ജീവിതത്തിന്റെ കരുത്താണ്. സാമൂഹിക-സാമ്പത്തിക പിന്നാക്കാവസ്ഥയുടെ നടുവിലും തങ്ങളുടെ വിശ്വാസം മുറുകെപ്പിടിച്ചുകൊണ്ട് ജീവിതം മുന്നോട്ട് കൊണ്ടുപോകാൻ പണിപ്പെടുന്ന നമ്മുടെ അല്പമായ സഹോദരരെയും പ്രേഷിതരെയും സഹായിക്കാനും പ്രാർഥനയിലൂടെ അവരുമായി ഐക്യദാർഢ്യം പ്രഖ്യാപിക്കാനും നമുക്കു സാധിക്കേണ്ടിയിരിക്കുന്നു.

ഭാരതത്തിലെ ലത്തീൻ കത്തോലിക്കാ മെത്രാൻസമിതി 2018 ലാണ് കമ്മ്യൂണിയോ ഇന്ത്യയ്ക്ക് തുടക്കം കുറിച്ചത്. ഭാരതത്തിലെ ലത്തീൻ കത്തോലിക്കാസഭയെ ഒരു കുടുംബമായിക്കണ്ട് നമ്മുക്കുള്ളത് എല്ലാവരുമായി പങ്കുവെച്ച് എല്ലാവരും ഒന്നുപോലെ ഐക്യത്തോടെ വിശ്വാസത്തിന്റെയും അജപാലനത്തിന്റെയും പ്രേഷിത പ്രവർത്തനത്തിന്റെയും മേഖലകളിൽ ക്രമാനുഗതമായി വളർച്ച പ്രാപിക്കുന്ന മനോഹരമായ കൂട്ടായ്മയുടെ ആശയമാണ് കമ്മ്യൂണിയോ ഇന്ത്യ എന്ന ബൃഹത്തായ പദ്ധതിക്കുപിന്നിലുള്ളത്.

പരിമിതമായ സഹചര്യങ്ങളിൽ ജീവിക്കുകയാണ് വിശ്വാസം പ്രകടിപ്പിക്കുകയും ദൈവത്തെ ആരാധിക്കുകയും ചെയ്യുന്ന നിരവധിയായ നമ്മുടെ സഹോദരങ്ങളോട് ഐക്യദാർഢ്യം പ്രഖ്യാപിക്കാനും അവരുടെ അജപാലന ആവശ്യങ്ങളിൽ സാമ്പത്തികമായി അവരെ സഹായിക്കാനുമുള്ള ഒരു സംസ്ഥാപനമാണ് കമ്മ്യൂണിയോ ഇന്ത്യ. പ്രേഷിത പ്രവർത്തനത്തെ പ്രോത്സാഹിപ്പിക്കാനും മിഷണറിമാരെ സഹായിക്കാനും പ്രേഷിതപ്രവർത്തനം നിർവഹിക്കാൻ നമ്മുടെ അല്പമായ സമൂഹത്തെ പ്രചോദിപ്പിക്കാനും കമ്മ്യൂണിയോ ഇന്ത്യ ലക്ഷ്യം വയ്ക്കുന്നു. മിഷണറിമാർക്കുവേണ്ടി പ്രാർഥിക്കാനും പ്രാർഥനയിലൂടെ മിഷണറിയാകാനും നമ്മുടെ ചെറിയ സാമ്പത്തിക സഹായത്തിലൂടെ ഭാരതത്തിലെ ലത്തീൻ കത്തോലിക്കാ സഭയുടെ പ്രേഷിത പ്രവർത്തനത്തെ പണിതുയർത്തി പരിപോഷിപ്പിക്കുക എന്നതും കമ്മ്യൂണിയോ ഇന്ത്യ ലക്ഷ്യം വയ്ക്കുന്നു.

പരിശുദ്ധഫ്രാൻസിസ് പാപ്പായുടെ ആഹ്വാനമനുസരിച്ച് 2019 ഒക്ടോബർ മാസം അസാധാരണപ്രേഷിതമാസമായി നമ്മൾ ആചരിക്കുകയുണ്ടായല്ലോ. കേരള കത്തോലിക്കാമെത്രാൻസമിതിയുടെ (കെസിബിസി)ആഹ്വാനപ്രകാരം കേരളസഭ ഒന്നാകെ 2020-ാം ആണ്ട് പ്രത്യേക പ്രേഷിതവർഷമായി നീക്കിവെച്ചിട്ടുള്ളതുമാണ്. ഈ പശ്ചാത്തലത്തിൽ ഈ വർഷത്തെ കമ്മ്യൂണിയോ ഇന്ത്യ ഞായർ നമ്മുടെ എല്ലാ ഇടവകകളിലും സ്ഥാപനങ്ങളിലും സമുചിതമായും അർഥവത്തായും ആചരിക്കുകയും ഭാരതത്തിലെ സഭയുടെ പ്രത്യേകിച്ച് ലത്തീൻസഭയുടെ മിഷൻ പ്രവർത്തനത്തിനു വേണ്ടിയും മിഷണറിമാർക്കുവേണ്ടിയും പ്രത്യേകം പ്രാർഥിക്കുകയും വേണം. കേരള ലത്തീൻ കത്തോലിക്കാ മെത്രാൻസമിതി (കെആർഎൽസിബിസി)യുടെ ആഹ്വാനപ്രകാരം ഈ വർഷത്തെ നോമ്പാചരണത്തിന്റെ പ്രഥമ ഞായറായ 2020 മാർച്ച് 1-ാം തീയതി കമ്മ്യൂണിയോ ഇന്ത്യ ഞായറായി കേരള ലത്തീൻസഭയിൽ ആചരിക്കുകയാണ്. അന്ന് അർപ്പിക്കപ്പെടുന്ന ദിവ്യബലിമധ്യേ കമ്മ്യൂണിയോ ഇന്ത്യയുടെ പ്രാധാന്യത്തെക്കുറിച്ചും ജ്ഞാനസ്നാനം സ്വീകരിച്ച ഓരോ ക്രൈസ്തവനുമുള്ള പ്രേഷിതപ്രവർത്തന ഉത്തരവാദിത്വത്തെക്കുറിച്ചും ജനങ്ങളെ ഉദ്ബോധിപ്പിക്കേണ്ടതാണ്.

വിശ്വാസികളുടെ പ്രാർഥനാസമയത്ത് ഭാരതസഭയുടെ വൈവിധ്യങ്ങളായ പ്രേഷിത പ്രവർത്തനങ്ങളുടെ വിജയത്തിനായി നിയോഗിച്ച് പ്രാർഥിക്കേണ്ടതാണ്. നമ്മുടെ കഷ്ടപ്പാടുകളുടെയും വേദനകളുടെയും നടുവിൽ ദൈവം നമ്മുക്ക് നൽകുന്ന ചെറിയ വരുമാനത്തിൽനിന്ന് നമ്മുടേതായ ത്യാഗത്തിന്റെ ഒരുപങ്ക് ഭാരതത്തിലെ ലത്തീൻ കത്തോലിക്കാ സഭയുടെ മിഷൻ പ്രവർത്തനങ്ങൾക്ക് നൽകാനും നമുക്ക് സാധിക്കേണ്ടിയിരിക്കുന്നു. നമ്മുടെ ചെറുതും വലുതുമായ സംഭാവനകൾ ഭാരതത്തിലെ ലത്തീൻ കത്തോലിക്കാസഭയുടെ പ്രേഷിത പ്രവർത്തനങ്ങൾക്ക് വലിയ സഹായമായിരിക്കും.

നമ്മുടെ സ്നേഹത്തെയും സാഹോദര്യത്തെയും ഭാരത സഭയുടെ പ്രേഷിത പ്രവർത്തനങ്ങളോടു വെളിപ്പെടുത്താനുള്ള ഒരു വേദിയാണ് കമ്മ്യൂണിയോ ഇന്ത്യ ഞായർ. 2018-ലാണ് ആരംഭിച്ചതെങ്കിലും കമ്മ്യൂണിയോ ഇന്ത്യയെക്കുറിച്ചുള്ള അവബോധം ഇന്ന് നമ്മിൽ പലർക്കും ഉണ്ടായിട്ടുണ്ട്. ഈ കഴിഞ്ഞ കാലയളവിൽ ഭാരതസഭയുടെ പ്രേഷിതപ്രവർത്തനത്തിനായി പ്രാർഥനയിലൂടെയും ചെറുതും വലുതുമായ സംഭാവനകളിലൂടെയും സഹായിച്ച ഏവരെയും നന്ദിയോടെ ഓർക്കുന്നു. ഭാരതത്തിലെ ലത്തീൻ സഭയ്ക്കുവേണ്ടി തുടർന്നും നിരന്തരം പ്രാർഥിക്കണമെന്ന് അഭ്യർഥിക്കുന്നു. നല്ലയിടനായ യേശുനാഥൻ നമ്മെ ഓരോരുത്തരെയും പ്രത്യേകിച്ച് സുവിശേഷ പ്രഘോഷണ മേഖലയിൽ നേർവഴിയിലൂടെ നയിക്കട്ടേയെന്ന് ആശംസിക്കുന്നു.

ആർച്ചുബിഷപ്പ് ഫിലിപ്പ് നേരി ഫെറാവോ

പ്രസിഡന്റ്, ഭാരത ലത്തീൻ കത്തോലിക്കാ മെത്രാൻ സമിതി
ഗോവ മെത്രാപ്പോലീത്ത

ബിഷപ്പ് ജോസഫ് കരിയിൽ

പ്രസിഡന്റ്, കേരള ലത്തീൻ കത്തോലിക്കാ മെത്രാൻസമിതി

ആർച്ചുബിഷപ്പ് സുസപാക്യം എം.

തിരുവനന്തപുരം മെത്രാപ്പോലീത്ത

08/02/2020

ഈ സർക്കുലർ 2020 ഫെബ്രുവരി 16-ാം തീയതി ഞായറാഴ്ച നമ്മുടെ എല്ലാ ദേവാലയങ്ങളിലും സ്ഥാപനങ്ങളിലും വായിക്കുകയും ഇതിലെ ആശയങ്ങൾ ജനങ്ങൾക്ക് വിശദീകരിച്ച് നൽകുകയും വേണം. കമ്മ്യൂണിയോ ഇന്ത്യയുടെ വിജയത്തിനായി കഴിയുന്നത്രതുക സംഭാവനചെയ്യാൻ നമ്മുടെ ജനങ്ങളെ പ്രോത്സാഹിപ്പിക്കുകയും ശേഖരിക്കുന്നതുക രൂപതാ കച്ചേരിയിൽ ഏൽപ്പിക്കുകയും വേണം.

കമ്മ്യൂണിയോ ഇന്ത്യ ഞായർ

2020 മാർച്ച് 1-ാം തീയതി

വിശ്വാസികളുടെ പ്രാർഥന

പുരോഹിതൻ: സർവ്വശക്തനായ ദൈവമേ, ലോകം മുഴുവനും പോയി സർവ്വസൃഷ്ടികളോടും സുവിശേഷം പ്രഘോഷിക്കാൻ അരുൾചെയ്ത അങ്ങേ പുത്രനായ യേശുനാഥന്റെ വാക്കുകളനുസരിച്ച് സുവിശേഷ പ്രഘോഷണത്തിലേർപ്പെട്ടിരിക്കുന്ന ഭാരതത്തിലെ ലത്തീൻ സഭയുടെ പ്രവർത്തനങ്ങളെ അനുഗ്രഹിക്കണമെ. കമ്മ്യൂണിയോ ഇന്ത്യ ഞായർ ആചരിക്കുന്ന ഇന്നേദിവസം ഞങ്ങൾ സമർപ്പിക്കുന്ന പ്രാർഥനകൾ ശ്രവിച്ച് ഞങ്ങളെ അനുഗ്രഹിച്ചാലും.

ലീഡർ: സ്നേഹനിധിയായ ദൈവമേ അങ്ങേ സഭയുടെ പ്രവർത്തനങ്ങൾക്ക് നേതൃത്വം നൽകുന്ന പരിശുദ്ധപിതാവ് ഫ്രാൻസിസ് പാപ്പായേയും ഞങ്ങളുടെ എല്ലാമെത്രാന്മാരേയും, പുരോഹിതരേയും സമർപ്പിതരേയും അല്പമായ നേതാക്കളേയും പ്രേഷിതചൈതന്യത്താൽ നിറച്ച് ക്രിസ്തുവിന്റെ സുവിശേഷം തീക്ഷ്ണതയോടെ പ്രഘോഷിക്കാൻ അനുഗ്രഹിക്കണമെന്ന് അങ്ങയോട് ഞങ്ങൾ പ്രാർഥിക്കുന്നു.

എല്ലാവരും: കർത്താവേ ഞങ്ങളുടെ പ്രാർഥന കേൾക്കണമെ

ലീഡർ: സർവ്വശക്തനായ ദൈവമേ ഞങ്ങളുടെ രാജ്യത്തിന്റെ വിവിധങ്ങളായ മേഖലകളിൽ പ്രേഷിത പ്രവർത്തനത്തിൽ ഏർപ്പെട്ടിരിക്കുന്ന എല്ലാ മിഷണറിമാരും തങ്ങൾ നേരിടുന്ന പ്രതികൂലസാഹചര്യങ്ങളെ അധിജീവിച്ച് സുവിശേഷത്തിന്റെ സന്തോഷം എല്ലാവരിലേക്കും എല്ലായിടത്തേക്കും ആനന്ദപൂർവ്വം എത്തിക്കാൻ അനുഗ്രഹിക്കണമെന്ന് അങ്ങയോട് ഞങ്ങൾ പ്രാർഥിക്കുന്നു.

എല്ലാവരും: കർത്താവേ ഞങ്ങളുടെ പ്രാർഥനകേൾക്കണമെ

ലീഡർ: കാര്യബദ്ധമായ ദൈവമേ ജ്ഞാനസ്നാനം സ്വീകരിച്ച ഞങ്ങൾക്കോരോരുത്തർക്കുമുള്ള പ്രേഷിത ദൗത്യത്തെക്കുറിച്ച് ഞങ്ങളെ കൂടുതൽ ബോധവാന്മാരാക്കുകയും അങ്ങേ പരിശുദ്ധാത്മാവിനെ അയച്ച് ഞങ്ങളിൽ പ്രേഷിത തീക്ഷ്ണത ഉളവാക്കി ഞങ്ങളെ പ്രേഷിതദൗത്യത്തിൽ കൂടുതൽ വളരാനും പുത്തൻ ഉണർവ്വോടെ പ്രേഷിതപ്രവർത്തനം ഏറ്റെടുക്കുന്നതിനും പ്രചോദിപ്പിക്കണമെന്ന് അങ്ങയോട് ഞങ്ങൾ പ്രാർഥിക്കുന്നു.

എല്ലാവരും: കർത്താവേ ഞങ്ങളുടെ പ്രാർഥന കേൾക്കണമെ

ലീഡർ: ഞങ്ങളെ നിരന്തരം സ്നേഹിക്കുകയും സംരക്ഷിക്കുകയും ചെയ്യുന്ന ദൈവമേ കമ്മ്യൂണിയോ ഇന്ത്യയുടെ പ്രവർത്തനത്തിലൂടെ ഞങ്ങളുടെ സ്നേഹത്തെയും സാഹോദര്യത്തെയും ഭാരത സഭയുടെ പ്രേഷിത പ്രവർത്തനങ്ങളോടു വെളിപ്പെടുത്താൻ അനുഗ്രഹിക്കേണമെ. സാമൂഹിക-സാമ്പത്തിക പിന്നാക്കാവസ്ഥയുടെ നടുവിലും തങ്ങളുടെ വിശ്വാസം മറുകെപ്പിടിച്ചുകൊണ്ട് ജീവിതം മുന്നോട്ട് കൊണ്ടുപോകാൻ പണിപ്പെടുന്ന മിഷൻ മേഖലകളിലെ ഞങ്ങളുടെ സഹോദരരെയും പ്രേഷിതരെയും അകമഴിഞ്ഞ് സഹായിക്കാനുള്ള ത്യാഗത്തിന്റെ മനോഭാവം ഞങ്ങൾക്ക് നൽകണമെന്ന് അങ്ങയോട് ഞങ്ങൾ പ്രാർഥിക്കുന്നു.

എല്ലാവരും: കർത്താവേ ഞങ്ങളുടെ പ്രാർത്ഥന കേൾക്കണമെ

ലീഡർ: സ്നേഹനിധിയായ ദൈവമേ ഭാരതത്തിലെ ലത്തീൻ സഭയുടെ പ്രേഷിത വിജയത്തിനായി സ്ഥാപിതമായിരിക്കുന്ന കമ്മ്യൂണിയോ ഇന്ത്യയുടെ പ്രവർത്തനങ്ങളെ അനുഗ്രഹിച്ചാലും. ഭാരതത്തിലെ ലത്തീൻ കത്തോലിക്കാസഭയെ ഒരു കുടുംബമായിക്കണ്ട് ഞങ്ങൾക്കുള്ളത് എല്ലാവരുമായി പങ്കുവെച്ച് എല്ലാവരും ഒന്നുപോലെ ഐക്യത്തോടെ വിശ്വാസത്തിന്റെയും അജപാലനത്തിന്റെയും പ്രേഷിതപ്രവർത്തനത്തിന്റെയും മേഖലകളിൽ ഒരുമിച്ച് വളർച്ചപ്രാപിക്കാൻ അനുഗ്രഹിക്കണമെന്ന് അങ്ങയോട് ഞങ്ങൾ പ്രാർത്ഥിക്കുന്നു.

എല്ലാവരും: കർത്താവേ ഞങ്ങളുടെ പ്രാർത്ഥന കേൾക്കണമെ

പുരോഹിതൻ: സർവ്വശക്തനായ ദൈവമേ അങ്ങേമക്കളായ ഞങ്ങൾ സമർപ്പിച്ച പ്രാർത്ഥനകൾ ദയാപൂർവ്വം സ്വീകരിച്ച് ഞങ്ങളെ സമൃദ്ധമായി അനുഗ്രഹിച്ചാലും. പ്രേഷിത ചൈതന്യത്താൽ സന്തോഷപൂർവ്വം ഏവരോടും സുവിശേഷം പ്രഘോഷിക്കുന്ന ഉത്തമ ക്രൈസ്തവ വിശ്വാസികളായി ഞങ്ങളെ മാറ്റേണമെ. കർത്താവായ ക്രിസ്തുവഴി പ്രാർത്ഥന കേട്ടരുളേണമേ.